



عظمت صحابہ کرام کوئز

مختصر سوالات

سوال نمبر 01 | انبیاء علیہم السلام کے بعد کائنات میں سب سے افضل جماعت کون سی ہے؟

جواب: انبیاء علیہم السلام کے بعد کائنات میں سب سے افضل جماعت صحابہ کرام رضوان اللہ علیہم اجمعین کی ہے۔

سوال نمبر 02 | صحابی کسے کہتے ہیں؟

جواب: صحابی اُس شخص کو کہتے ہیں جس نے ایمان کی حالت میں نبی اکرم صلی اللہ علیہ وسلم کو دیکھا ہو یا آپ صلی اللہ علیہ وسلم کی خدمت میں حاضر ہوا ہو اور ایمان پر اُس کی وفات ہوئی ہو۔

سوال نمبر 03 | صحابہ کرام رضوان اللہ علیہم اجمعین کا مختصر تعارف بیان کیجئے؟

جواب: صحابہ کرام رضوان اللہ علیہم اجمعین اللہ تعالیٰ کی وہ خاص جماعت ہے جس کو اللہ تعالیٰ نے اپنے نبی صلی اللہ علیہ وسلم کی صحبت اور دین کی مدد و نصرت کے لیے پسند فرمایا۔

سوال نمبر 04 | قرآن مجید میں اللہ تعالیٰ نے صحابہ کرام کا تذکرہ کن الفاظ میں فرمایا؟

جواب: قرآن مجید میں اللہ تعالیٰ نے صحابہ کرام رضوان اللہ علیہم اجمعین کو اپنے خاص اور منتخب بندے قرار دیتے ہوئے فرمایا ”سلام ہے اُن بندوں پر جن کو اللہ نے چن لیا“

سوال نمبر 05 | صحابہ کرام رضوان اللہ علیہم اجمعین کی تعداد کتنی ہے؟

جواب: صحابہ کرام رضوان اللہ علیہم اجمعین کی تعداد تقریباً ”ڈیڑھ لاکھ“ کے قریب ہے۔



سوال نمبر 06 | سب صحابی مرتبے میں برابر ہیں یا کم زیادہ؟

جواب: صحابہ کے مرتبے آپس میں کم زیادہ ہیں لیکن تمام صحابہ باقی اُمت سے افضل ہیں۔

سوال نمبر 07 | صحابہ کرام رضوان اللہ علیہم اجمعین میں سب سے افضل صحابی کون سے ہیں؟

جواب: تمام صحابہ رضوان اللہ علیہم اجمعین میں چار صحابی سب سے افضل ہیں جن کے نام بالترتیب یہ ہیں۔

01 | حضرت ابو بکر صدیق رضی اللہ عنہ

02 | حضرت عمر فاروق رضی اللہ عنہ

03 | حضرت عثمان غنی رضی اللہ عنہ

04 | حضرت علی المرتضیٰ رضی اللہ عنہ

سوال نمبر 08 | ہجرت کسے کہتے ہیں؟

جواب: دین کی خاطر ایسے علاقے کو چھوڑ دینا جہاں دین پر عمل کرنا مشکل ہو، ہجرت کہلاتا ہے۔

سوال نمبر 09 | مہاجرین صحابہ رضی اللہ عنہم سے کیا مراد ہے؟

جواب: وہ صحابہ کرام رضوان اللہ علیہم اجمعین جنہوں نے دین کی خاطر مدینہ ہجرت کی مہاجرین صحابہ کہلاتے ہیں۔

سوال نمبر 10 | انصار صحابہ رضی اللہ عنہم سے کیا مراد ہے؟

جواب: وہ صحابہ کرام رضوان اللہ علیہم اجمعین جنہوں نے دین کی خاطر ہجرت کرنے والے صحابہ کی اپنی جان و مال سے مدد و نصرت کی انصاری صحابہ کہلاتے ہیں۔

سوال نمبر 11 | نبی اکرم صلی اللہ علیہ وسلم نے انصار مدینہ سے بیعت لیتے ہوئے کیا ارشاد فرمایا؟

جواب: نبی اکرم صلی اللہ علیہ وسلم نے فرمایا: تمہاری جان میری جان ہے تم میرے ہو میں تمہارا ہوں۔ جس سے تمہاری جنگ ہے اُس سے ہماری جنگ ہے جس سے تمہاری صلح ہے اُسی سے ہماری صلح ہے۔ اس پر انصاری صحابہ بہت خوش ہوئے۔

سوال نمبر 12 | عشرہ مبشرہ صحابہ سے کیا مراد ہے؟

جواب: تمام صحابہ کرام رضوان اللہ علیہم اجمعین جنتی ہیں لیکن وہ دس صحابہ جن کو نبی اکرم صلی اللہ علیہ وسلم نے ایک ہی مجلس میں نام لے کر جنت کی بشارت دی عشرہ مبشرہ صحابہ کہلاتے ہیں۔



سوال نمبر 13 | عشرہ مبشرہ صحابہ کے نام لکھیں/ بتائیں۔

- 01 | حضرت ابوبکر صدیق رضی اللہ عنہ | 02 | حضرت عمر فاروق رضی اللہ عنہ
03 | حضرت عثمان غنی رضی اللہ عنہ | 04 | حضرت علی المرتضیٰ رضی اللہ عنہ
05 | حضرت طلحہ بن عبید اللہ رضی اللہ عنہ | 06 | حضرت زبیر بن عوام رضی اللہ عنہ
07 | حضرت سعد بن ابی وقاص رضی اللہ عنہ | 08 | حضرت سعید بن زید رضی اللہ عنہ
09 | حضرت ابو عبیدہ بن جراح رضی اللہ عنہ | 10 | حضرت عبد الرحمن بن عوف رضی اللہ عنہ

سوال نمبر 14 | کاتبین وحی کن کو کہا جاتا ہے؟

جواب: پیغمبر صلی اللہ علیہ وسلم نے قرآن کریم و احادیث کو لکھنے کے لیے ایک مستقل اور باقاعدہ شعبہ قائم فرمایا۔ اس کام کے لیے جن صحابہ کرام رضوان اللہ علیہم اجمعین کو مقرر فرمایا ان کو کاتبین وحی کہا جاتا ہے۔

سوال نمبر 15 | کاتبین وحی کے نام لکھیں/ بتائیں؟

جواب: نبی اکرم صلی اللہ علیہ وسلم نے وحی لکھنے کے لیے جن صحابہ کو مقرر فرمایا ان میں سے چند مشہور صحابہ کے نام درج ذیل ہیں۔

- 01 | حضرت ابوبکر صدیق رضی اللہ عنہ | 02 | حضرت عمر فاروق رضی اللہ عنہ
03 | حضرت علی المرتضیٰ رضی اللہ عنہ | 04 | حضرت زید بن ثابت رضی اللہ عنہ
05 | حضرت امیر معاویہ رضی اللہ عنہ | 06 | حضرت ابی بن کعب رضی اللہ عنہ

سوال نمبر 16 | اصحاب صفہ کن کو کہا جاتا ہے؟

جواب: مسجد نبوی صلی اللہ علیہ وسلم میں ایک چوترا صفہ کے نام سے تھا صحابہ کرام رضی اللہ عنہم کی ایک جماعت ہر وقت وہاں علم دین سیکھنے کے لیے حاضر رہتی ان صحابہ کرام رضی اللہ عنہم کو اصحاب صفہ کے نام سے یاد کیا جاتا ہے۔

سوال نمبر 17 | نبی اکرم صلی اللہ علیہ وسلم نے اصحاب صفہ کے بارے میں کیا فرمایا؟

جواب: نبی اکرم صلی اللہ علیہ وسلم اصحاب صفہ کے بارے میں فرماتے تھے۔ مفہوم ہے کہ: یہ صبح و شام خدا کے پاکیزہ اور پاک گھرانوں یعنی مسجدوں میں خدا کا ذکر کرتے رہتے ہیں وہ زمین پر نہایت آہستگی سکون اور تواضع سے چلتے ہیں اگڑتے اور اترتے ہوئے نہیں چلتے۔ قرآن کی تلاوت کرتے ہیں روحیں ان کی دنیا میں ہیں اور دل ان کے آخرت



میں، آخرت کے سوالن کو کہیں کا فکر نہیں ہر وقت آخرت اور قبر کی تیاری میں ہیں۔

سوال نمبر 18 | قرآن و سنت کی تعلیمات کو دنیا تک کن شخصیات نے پہنچایا؟

جواب: اللہ تعالیٰ نے صحابہ کرام رضوان اللہ علیہم اجمعین جیسی بے پناہ محبت کرنے والی جماعت رسول اللہ صلی اللہ علیہ وسلم کو عطا کی ہے جنہوں نے قرآن و سنت کی تعلیمات کو پوری دنیا تک پہنچایا۔

سوال نمبر 19 | صحابہ کرام رضوان اللہ علیہم اجمعین نے دین اسلام کے لیے کس طرح کی تکالیف کو برداشت کیا؟

جواب: صحابہ کرام رضوان اللہ علیہم اجمعین نے دین اسلام کے لیے سخت سے سخت تکالیف کو برداشت کیا اور بڑی سے بڑی قربانیاں دیں۔ مکہ کی سخت پتھر ملی زمین سخت گرم ریت اور آگ کے انگاروں پر قبول اسلام کی وجہ سے سزائیں دی جاتیں۔ لوہے کی زرہ پہنا کر دھوپ میں ڈال دیا جاتا تو لوہے کو گرم کر کے سروں کو داغ دیا جاتا اتنا مارا جاتا کہ صحابہ بے ہوش ہو جاتے۔

سوال نمبر 20 | حدیث مبارکہ میں حکم کی جڑ کس کو قرار دیا ہے؟

جواب: نبی اکرم صلی اللہ علیہ وسلم نے حدیث مبارکہ میں ارشاد فرمایا کہ حکم کی جڑ اللہ کا خوف ہے۔

سوال نمبر 21 | صحابہ میں اللہ رب العزت کا خوف و ڈر کیسا تھا؟

جواب: صحابہ کرام رضوان اللہ علیہم اجمعین میں اللہ رب العزت کا خوف بہت پایا جاتا تھا وہ خوف کی وجہ سے اکثر رویا کرتے تھے۔ چنانچہ سیرت کی کتابوں میں منقول ہے کہ حضرت عبداللہ بن عمر رضی اللہ عنہما کے خوف سے بہت زیادہ رویا کرتے تھے۔ حتیٰ کہ آنکھیں ضائع ہو گئیں۔ اسی طرح عبداللہ بن عباس رضی اللہ عنہما اس قدر روتے تھے کہ ان کے چہرے پر انسوؤں کے اکثر بہنے کی وجہ سے نشان پڑ گئے تھے۔

سوال نمبر 22 | صحابہ کی اللہ سے محبت کیسی تھی؟

جواب: صحابہ کرام رضوان اللہ علیہم اجمعین اللہ کی محبت اور اطاعت کو تمام چیزوں کی محبت پر مقدم رکھتے تھے۔ یہاں تک کہ نماز کے وقت اپنی تجارت، دوکانوں کو کھلا چھوڑ کر مسجدوں کی طرف چلے جاتے۔

سوال نمبر 23 | ایثار کسے کہتے ہیں؟

جواب: اپنی ضرورت کو دوسرے کی ضرورت پر قربان کرنے کو ایثار کہتے ہیں۔



سوال نمبر 24 | صحابہ کرام رضوان اللہ علیہم اجمعین کے ایثار کا کوئی ایک واقعہ نقل کریں؟

جواب: صحابہ کرام کی مکمل زندگی ایثار کا نمونہ ہے۔ وہ اپنی ضروریات کو دوسروں پر قربان کرنے میں دیر نہیں لگاتے تھے۔ چنانچہ ایک مرتبہ ایک صحابی کو کسی نے بکرے کی سری صدقہ کی انہوں نے خیال فرمایا کہ میرے فلاں ساتھی زیادہ ضرورت مند ہیں ان کو سری دے دی اُنکو ایک تیسرے صاحب کے متعلق یہی خیال پیدا ہوا حتیٰ کہ سات گھروں میں پھر کر وہ سری سب سے پہلے صحابی کے پاس لوٹ آئی۔

سوال نمبر 25 | اللہ تعالیٰ نے صحابہ کرام کے ایثار کی تعریف کن الفاظ میں بیان فرمائی ہے؟

جواب: اللہ تعالیٰ نے صحابہ کی اس صفت کو ان الفاظ میں ذکر فرمایا: وہ لوگ (صحابہ کرام) اپنے اوپر دوسروں کو ترجیح دیتے ہیں گو کہ ان کے اوپر فاقہ (تنگی) ہی ہو۔

